



**ព្រះរាជាណាចក្រកម្ពុជា**

**រាជរដ្ឋាភិបាលកម្ពុជា**  
**លេខ: ១១ អនក.ជ**

**ជាតិ សាសនា ព្រះមហាក្សត្រ**



**សារលិខិត**

**សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី**

**នៃព្រះរាជាណាចក្រកម្ពុជា**

**ធ្វើជូន**

**ជនរួមជាតិកម្ពុជាក្នុងឱកាសបុណ្យចូលឆ្នាំខ្មែរប្រពៃណីជាតិ**

**ឆ្នាំរកា នព្វស័ក ព.ស. ២៥៦១**

- សម្តេចព្រះអគ្គមហាសង្ឃរាជជាធិបតី សម្តេចព្រះសង្ឃរាជ សម្តេចព្រះរាជាគណៈ ព្រះថេរានុត្តរៈគ្រប់ព្រះអង្គ ជាទីសក្ការៈ
- សម្តេច ព្រះអង្គម្ចាស់ អ្នកអង្គម្ចាស់ ឯកឧត្តម លោកជំទាវ លោកឧកញ៉ា លោក លោកស្រី ជាទីមេត្រី
- បងប្អូនជនរួមជាតិ ដែលកំពុងរស់នៅក្នុងនិងក្រៅប្រទេស ជាទីស្នេហា

ថ្ងៃព្រហស្បតិ៍ ថ្ងៃទី១៤ ខែមេសា ឆ្នាំ២០១៧ និងថ្ងៃទី១៥ ខែសីហា ឆ្នាំ២០១៧ ត្រូវនឹងថ្ងៃសុក្រទី១៤ ថ្ងៃសៅរ៍ទី១៥ និងថ្ងៃអាទិត្យ ទី១៦ ខែមេសា ឆ្នាំ២០១៧ គឺជាទិវាជ័យមហាប្រសើរ ដែលប្រជាពលរដ្ឋខ្មែរទាំងអស់គ្នា រៀបចំពិធីអបអរសាទរុបុណ្យចូលឆ្នាំថ្មី ប្រពៃណីជាតិ ឆ្នាំរកា នព្វស័ក ព.ស. ២៥៦១ ប្រកបដោយក្តីសោមនស្សរីករាយ សិរីសួស្តី និងជ័យមង្គលជ័យឧត្តុង្គឧត្តមក្នុងក្រុមគ្រួសារ និងសង្គមជាតិទាំងមូល។

នៅក្នុងឱកាសជីវិតសេសវិសាលនេះ ទូលបង្គំ ខ្ញុំព្រះករុណាខ្ញុំ សូមចូលរួមអំណរសាទរក្នុងទិវាបុណ្យចូលឆ្នាំថ្មីប្រពៃណីជាតិនេះ ជាមួយបងប្អូនជនរួមជាតិទាំងអស់ដែលកំពុងរស់នៅក្នុងនិងក្រៅប្រទេសប្រកបដោយទឹកចិត្តរីករាយជ្រះថ្លា និងប្តេជ្ញាការពារថែរក្សាឲ្យបាននូវសន្តិភាព ស្ថិរភាព និងសណ្តាប់ធ្នាប់សាធារណៈជូនប្រជាជាតិទាំងមូល ដែលជាគ្រឹះដ៏រឹងមាំសម្រាប់ជីវភាពរស់នៅរបស់ប្រជាពលរដ្ឋ និងដើម្បីការអភិវឌ្ឍសេដ្ឋកិច្ច សង្គម ប្រកបដោយចីរភាព។

ពិធីបុណ្យចូលឆ្នាំថ្មីប្រពៃណីជាតិឆ្នាំរកា នព្វស័កព.ស.២៥៦១នេះ ប្រព្រឹត្តទៅក្នុងបរិការណ៍ដែលព្រះរាជាណាចក្រកម្ពុជា បាននិងកំពុងរៀបចំការបោះឆ្នោតជ្រើសរើសក្រុមប្រឹក្សាឃុំ សង្កាត់ អាណត្តិទី៤

*Handwritten signature*

*Handwritten signature*



ដែលនឹងប្រព្រឹត្តទៅនៅថ្ងៃអាទិត្យទី៤ ខែមិថុនា ឆ្នាំ២០១៧ ខាងមុខ ស្របតាមកាលកំណត់ដែលបានចែងនៅ ក្នុងច្បាប់ ស្តីពីការបោះឆ្នោតជ្រើសរើសក្រុមប្រឹក្សាឃុំ សង្កាត់ ។

ក្នុងឆ្នាំកន្លងទៅនេះ ទោះបីកម្ពុជាត្រូវជួបប្រទះនឹងបញ្ហាប្រឈមគ្រប់បែបយ៉ាងទាំងក្នុង និងក្រៅប្រទេស យ៉ាងណាក៏ដោយ រាជរដ្ឋាភិបាលដោយសារមានការគាំទ្រយ៉ាងខ្លាំងក្លាពីប្រជាពលរដ្ឋទូទាំងប្រទេសនៅតែ អាចធានាបាននូវសន្តិភាព សន្តិសុខ និងសណ្តាប់ធ្នាប់សាធារណៈបានល្អប្រសើរនៅទូទាំងផ្ទៃប្រទេស ព្រមទាំង រក្សាបាននូវស្ថិរភាពម៉ាក្រូសេដ្ឋកិច្ច និងហិរញ្ញវត្ថុបានយ៉ាងល្អប្រសើរ នៅក្នុងបរិការណ៍នៃអត្រាអតិផរណាទាប និងអត្រាប្តូរប្រាក់មានស្ថិរភាព។ ក្នុងឆ្នាំ២០១៦កន្លងទៅ តាមការប៉ាន់ស្មាន កំណើនសេដ្ឋកិច្ចអាច សម្រេចបានក្នុងរង្វង់៧% ដោយសារមានកំណើនក្នុងវិស័យឧស្សាហកម្មដែលជាកម្លាំងចលករអ្នកកំណើន សេដ្ឋកិច្ចនាំមុខទី១ ការរីកលូតលាស់នៃវិស័យសំណង់ វិស័យទេសចរណ៍ ការធ្វើពាណិជ្ជកម្ម ការងារសេវា ដឹកជញ្ជូន និងកំណើនវិស័យកសិកម្ម។ ចំណូលសម្រាប់ប្រជាជនម្នាក់ៗ អាចនឹងកើនពី ១ ២១៥ ដុល្លារអាមេរិក ក្នុងម្នាក់ នៅឆ្នាំ២០១៥ មកដល់ ១ ៣០០ដុល្លារអាមេរិក ក្នុងម្នាក់ នៅឆ្នាំ ២០១៦ ។

ទំហំពាណិជ្ជកម្មអន្តរជាតិរបស់កម្ពុជាមានការកើនឡើងជាលំដាប់។ រីឯតុល្យភាពនៃថវិកាជាតិមាន អតិរេក គួរជាទីមោទនៈ ។

អនុវត្តតាមយុទ្ធសាស្ត្រចតុកោណដំណាក់កាលទី៣ រាជរដ្ឋាភិបាលបានបន្តកសាងហេដ្ឋារចនាសម្ព័ន្ធ ផ្លូវ ថ្នល់ ស្ពាន ជាប់ជាប្រចាំ ដើម្បីសម្រួលដល់ការធ្វើដំណើរនិងការដឹកជញ្ជូនរបស់ប្រជាពលរដ្ឋ ជា ពិសេសសម្រាប់បម្រើដល់ការអភិវឌ្ឍសេដ្ឋកិច្ច សង្គម សំដៅរួមចំណែកកាត់បន្ថយភាពក្រីក្រ។ ដោយឡែក នៅក្នុងឆ្នាំកន្លងទៅ រាជរដ្ឋាភិបាលបានបន្តសាងសង់ និងបញ្ចប់ការសាងសង់ ព្រមទាំងបានដាក់ឱ្យ ប្រើប្រាស់ជាផ្លូវការនូវសំណង់ហេដ្ឋារចនាសម្ព័ន្ធផ្លូវ ថ្នល់ ស្ពានមួយចំនួន មានជាអាទិ៍ ៖ កំណាត់ផ្លូវជាតិលេខ ៥៦ និងផ្លូវចូលប្រាសាទបន្ទាយធ្មា ប្រវែង ១២៤គ.ម. ពីសិរីសោភ័ណ ខេត្តបន្ទាយមានជ័យ ទៅដល់ក្រុងសំរោង ខេត្តឧត្តរមានជ័យ ផ្លូវជាតិលេខ៤៤ ប្រវែង១៣៩គ.ម. ដែលភ្ជាប់ពីផ្លូវជាតិលេខ៤ ទៅផ្លូវជាតិលេខ ៥ កំណាត់ផ្លូវជាតិលេខ ៧៦ ប្រវែង១៧២គ.ម. ពីខេត្តមណ្ឌលគីរី ទៅខេត្តរតនគិរី និងស្ពាន បេតុងកោះធំប្រវែង ៤១៥ម ឆ្លងកាត់ទន្លេបាសាក់ នៅឃុំព្រែកថ្មី ស្រុកកោះធំ ខេត្តកណ្តាល ដែលត្រូវ បានស្ថាបនារួច នៅឆ្នាំ២០១៦ កន្លងទៅនេះ។ មកដល់ដំណាច់ឆ្នាំ២០១៦ នេះ សរុបផ្លូវជាតិ និងផ្លូវខេត្ត មាន ប្រវែង ១៥ ៣៧៦គ.ម. ហើយក្នុងនេះបានចាក់ក្រាលកៅស៊ូ មានប្រវែងប្រមាណជាង ១២ ១០០គ.ម. រីឯផ្លូវលំជនបទមាន ១៤ ៨៦៣ខ្សែ បានស្ថាបនារួចមានប្រវែងប្រមាណជាង ៤៣ ៥០០គ.ម.។ ពីឆ្នាំ ២០១២ ដល់ឆ្នាំ២០១៦នេះ ផ្លូវលំជនបទដែលបានកែលម្អដោយចាក់ក្រាលកៅស៊ូ និងបេតុងមានប្រវែង ប្រមាណជាង ៣០០គ.ម.។ ទន្ទឹមនេះ យានយន្តដែលបាននិងកំពុងធ្វើចរាចរលើដងផ្លូវមានបរិមាណជាង ៣លាន៥សែនគ្រឿង ក្នុងនោះរថយន្តតូច ធំ មានជាងកន្លះលានគ្រឿង និងម៉ូតូមានជាង ៣លានគ្រឿង។ គិត មកដល់ឆ្នាំ២០១៦នេះ ការស្ថាបនាដាក់ឱ្យប្រើប្រាស់រួចនូវស្ពានធំៗឆ្លងកាត់ទន្លេមេគង្គ ទន្លេសាប ទន្លេបាសាក់ និងដៃសមុទ្រ មាន២០ កន្លែង ស្ពានឆ្លងកាត់ស្ទឹងជាច្រើន ព្រមទាំងផ្លូវដែកពីភ្នំពេញទៅខេត្តព្រះសីហនុ មានប្រវែង ២៦៦ គ.ម.។ គិតមកដល់ឆ្នាំ២០១៦នេះ រាជរដ្ឋាភិបាលបានស្ថាបនាប្រព័ន្ធធារាសាស្ត្រ ដើម្បី



ដោះស្រាយលើការស្រោចស្រពផ្ទៃដីបង្កបង្កើនផលប្រមាណ ៥៦% នៃផ្ទៃដីដំណាំស្រូវប្រមាណ ៣លានហិកតា និងដោយសារអាកាសធាតុមានលក្ខណៈអំណោយផលល្អសម្រាប់ការបង្កបង្កើនផលដំណាំកសិកម្ម នៅ ទូទាំងព្រះរាជាណាចក្រកម្ពុជា បរិមាណផលិតផលស្រូវវស្សានិងស្រូវវស្សាប្រាំង សម្រេចបាន ប្រមាណជិត ១០លានតោន កើនឡើងជាងផលិតផលស្រូវក្នុងឆ្នាំមមែ សប្តាស័ក ព.ស ២៥៥៩ ប្រមាណ ៥% និងសល់ស្រូវជាង ៥លានតោន គិតជាអង្ករប្រមាណជាង ៣លានតោន សម្រាប់បម្រើ ការនាំចេញ។ រីឯការនាំចេញអង្ករទៅទីផ្សារបរទេសបានជាង ០,៥ លានតោន កើនជាងឆ្នាំ២០១៥។

ចំពោះវិស័យថាមពលអគ្គិសនីវិញ នៅឆ្នាំ២០១៦នេះ បរិមាណផ្គត់ផ្គង់ដោយវារីអគ្គិសនី និងរោងចក្រ អគ្គិសនីដុតធូលី ដែលជាប្រភពថាមពលផ្ទាល់របស់កម្ពុជាដល់តម្រូវការប្រើប្រាស់បានកើនឡើងចំនួន ប្រមាណ ២០% បើប្រៀបធៀបនឹងឆ្នាំ២០១៥។ ចំណែកឯការនាំចូលប្រភពថាមពលអគ្គិសនីពីប្រទេសជិត ខាងបានថយចុះពីប្រមាណ ២៥% មកនៅត្រឹមតែប្រមាណ២២%។ ការតភ្ជាប់ខ្សែបណ្តាញចរន្តទូទៅ ប្រជាពលរដ្ឋជាអ្នកប្រើប្រាស់ថាមពលអគ្គិសនី នៅឆ្នាំ២០១៦នេះ ចំពោះគេហដ្ឋានប្រជាពលរដ្ឋសុទ្ធសាធ បានកើនដល់ប្រមាណ ១,២លានខ្ទង់ផ្ទះ ត្រូវជាប្រមាណ ៥៨% នៃចំនួនផ្ទះសរុបប្រមាណជាង ៣លានខ្ទង់ និងគ្របដណ្តប់ដល់ភូមិប្រមាណ ៧៥% នៃចំនួនភូមិសរុប ១៤ ៣៦៤ភូមិ នៅទូទាំង ព្រះរាជាណាចក្រកម្ពុជា។ នៅក្នុងខែមេសា ឆ្នាំរកា នព្វស័ក ព.ស. ២៥៦១នេះ ទន្ទឹមនឹងការដំឡើងប្រាក់ បៀវត្សជូនមន្ត្រីរាជការស៊ីវិល និងកងកម្លាំងប្រដាប់អាវុធទាំងអស់ រាជរដ្ឋាភិបាលបានសម្រេចដាក់ឱ្យអនុវត្ត ថ្លៃអគ្គិសនីថ្មី ដែលទាបជាងថ្លៃអគ្គិសនីកន្លងទៅនៅទូទាំងប្រទេស លើកលែងតែតំបន់មួយចំនួនក្នុងខេត្ត កំពង់ចាម និងខេត្តស្វាយរៀង ដែលរដ្ឋបានទិញថាមពលអគ្គិសនីក្នុងតម្លៃថ្លៃពីប្រទេសវៀតណាម និងនៅតំបន់ ឆ្ងាយៗនៅតាមមូលដ្ឋានមួយចំនួន ដែលគ្មានបណ្តាញអគ្គិសនីដូចជាដល់ ហើយដែលប្រជាពលរដ្ឋបាន និងកំពុងប្រើប្រាស់អគ្គិសនីរបស់វិស័យឯកជន។

រហូតមកដល់បច្ចុប្បន្ន នៅព្រះរាជាណាចក្រកម្ពុជា វិស័យឧស្សាហកម្ម និងសិប្បកម្មបានរីកលូតលាស់ ជាបន្តបន្ទាប់ ដែលក្នុងនេះមានរោងចក្រសរុបចំនួនជាង ១ ៥០០រោងចក្រ ដែលភាគច្រើនជារោងចក្រកាត់ដេរ សម្លៀកបំពាក់ ស្បែកជើង និងមានឧស្សាហកម្មមធ្យម តូច និងសិប្បកម្មជាង ៣៩ពាន់មូលដ្ឋាន ហើយ ដែលបានស្រូបកម្លាំងពលករសរុបប្រមាណជាងមួយលាននាក់។ សក្ខីភាពនេះ បង្ហាញឱ្យឃើញនូវជំនឿ ជឿជាក់ ក្នុងការបណ្តាក់ទុននៅកម្ពុជាពីសំណាក់វិនិយោគិនក្នុងស្រុក និងបរទេស ដែលសកម្មភាពនេះបាន ចូលរួមចំណែកកាត់បន្ថយភាពក្រីក្ររបស់ប្រជាពលរដ្ឋតាមរយៈការផ្តល់ការងារ និងផ្តល់ប្រាក់ចំណូល សម្រាប់ទ្រទ្រង់ជីវភាពរស់នៅប្រចាំថ្ងៃ។


ការរីកលូតលាស់វិស័យសំណង់ដោយមានអគារខ្ពស់ៗចាប់ពី ៥ជាន់ ទៅ៤០ជាន់ឡើង ក្នុងរាជធានី ភ្នំពេញ គិតមកដល់ឆ្នាំ២០១៦នេះ មានជាង ៨០០កន្លែង ព្រមទាំងសំណង់លំនៅស្ថាន បុរី សណ្ឋាគារ ផ្ទះសំណាក់ បានរីកដុះដាលព្រោងព្រាត តាមទីប្រជុំជន ទីរួមខេត្ត ក្នុងទូទាំងប្រទេស។ ក្នុងពិធីបុណ្យ សមុទ្រលើកទី៥ ឆ្នាំ២០១៦ ក្រោមប្រធានបទ " ទីក្រុងបែតុង ឆ្នេរស្មាត សមុទ្រខៀវស្រងាត់ " និងនៅក្នុង



វេទិកាជាតិទីក្រុងស្អាតឆ្នាំ២០១៧ ក្រោមប្រធានបទ “ទីក្រុងស្អាត ទីក្រុងផ្តល់ភាពកក់ក្តៅដល់ប្រជាពលរដ្ឋ និងភ្ញៀវទេសចរ” ដែលបានរៀបចំធ្វើឡើងកន្លងទៅថ្មីៗនេះ រាជរដ្ឋាភិបាលបានដាក់ចេញនូវវិធានការចាំបាច់ មួយចំនួន ដើម្បីទាក់ទាញភ្ញៀវទេសចរជាតិ និងអន្តរជាតិ ក្នុងនោះ គឺការពង្រឹងសន្តិភាព សន្តិសុខ ការរៀបចំ សណ្តាប់ធ្នាប់សាធារណៈ បរិស្ថានឲ្យបានកាន់តែល្អប្រសើរ និងកាត់បន្ថយការកកស្ទះចរាចរណ៍ក្នុងទីក្រុង ផងដែរ ដើម្បីឲ្យកម្ពុជាក្លាយជាគោលដៅទេសចរណ៍ប្រកបដោយភាពទាក់ទាញ និងផ្តល់ភាពកក់ក្តៅដល់ ភ្ញៀវទេសចរ។ ក្នុងឆ្នាំ២០១៦កន្លងទៅនេះ ភ្ញៀវទេសចរអន្តរជាតិបានចូលមកព្រះរាជាណាចក្រកម្ពុជា មានចំនួនប្រមាណជាង ៥លាននាក់ និងពលករដែលបម្រើការងារវិស័យឧស្សាហកម្មទេសចរណ៍ ដោយផ្ទាល់មានប្រមាណជាង ៦០ម៉ឺននាក់។

ក្នុងឆ្នាំកន្លងទៅ រាជរដ្ឋាភិបាលបានវិភាគនូវវិកាបម្រើដល់ការអភិវឌ្ឍនៅថ្នាក់ក្រោមជាតិ នៅតាម រាជធានីខេត្ត ក្រុង ស្រុក ខណ្ឌ ឃុំ សង្កាត់ ចំនួនប្រមាណ ២ ២៨២គម្រោង។ ថ្មីៗកន្លងទៅនេះ រាជរដ្ឋាភិបាលបានសម្រេចអនុញ្ញាតឲ្យប្រជាពលរដ្ឋជាអាជីវករលក់ដូរនៅតាមផ្សាររដ្ឋ និងទីតាំងផ្សាររដ្ឋនូវ សិទ្ធិកាន់កាប់ សិទ្ធិប្រើប្រាស់ និងសិទ្ធិអាស្រ័យផលលើ តួប រាន ស្តង់ និងកន្លែងលក់ដូរដទៃទៀត ព្រមទាំង មានសិទ្ធិផ្ទេរសិទ្ធិទាំងនេះជូន កូនចៅ ឬអ្នកដទៃទៀតដោយពុំមានការកំណត់អាណត្តិ ព្រមទាំងលុបការ បង់កាស៊ី និងការបង់ថ្លៃផ្សេងៗទៀត ចំពោះការលក់ដូរបស់ប្រជាពលរដ្ឋតាមកញ្ជ្រោង កញ្ជី ល្អី នៅតាម ទីផ្សារទូទាំងប្រទេស មិនអនុញ្ញាតឲ្យយកពន្ធប្រថាប់ត្រាលើការផ្ទេរសិទ្ធិកាន់កាប់អចលនទ្រព្យពីឪពុក ម្តាយ មកកូន ការដំឡើងបៀវត្សមូលដ្ឋានសម្រាប់មន្ត្រីរាជការស៊ីវិល និងកងកម្លាំងប្រដាប់អាវុធសម្រាប់ឆ្នាំ២០១៧ ហើយបន្តដំឡើងប្រាក់បៀវត្សឲ្យដល់ជាង ១លានរៀល នៅឆ្នាំ២០១៨។ ទន្ទឹមនេះ រាជរដ្ឋាភិបាល ក៏បានគិតគូរដល់ប្រាក់ខែកម្មកររោងចក្រកាត់ដេរសម្លៀកបំពាក់ និងស្បែកជើង ដែលនឹងត្រូវកើនឡើងពី ១៤០ដុល្លារអាមេរិក ក្នុងមួយខែ ទៅដល់ ១៥៣ដុល្លារអាមេរិក ក្នុងមួយខែ ដែលនេះមានន័យថា កម្មករនឹងទទួលបានប្រាក់ខែសរុបពី ១៧០ដុល្លារអាមេរិក ក្នុងមួយខែ ទៅដល់ ១៨១ដុល្លារអាមេរិក ក្នុងមួយខែ។ វិស័យអប់រំ យុវជន និងកីឡា វិស័យសុខាភិបាល ត្រូវបានលើកកម្ពស់គុណភាពជាបន្តបន្ទាប់។ ការផ្តល់សេវាសាធារណៈជូនប្រជាពលរដ្ឋបានកាន់តែរហ័ស និងមានប្រសិទ្ធភាព ព្រមទាំងបានចាត់វិធានការ លុបបំបាត់អំពើពុករលួយ ដើម្បីអនុវត្តការកែទម្រង់ការងារអភិបាលកិច្ចល្អ។

កន្លងមក រាជរដ្ឋាភិបាលនៃព្រះរាជាណាចក្រកម្ពុជា បានបញ្ជូនកងយោធពលខេមរភូមិន្ទ ជាបន្តបន្ទាប់ ទៅចូលរួមបំពេញបេសកកម្មក្រោមឆ័ត្រអង្គការសហប្រជាជាតិ នៅសាធារណរដ្ឋអាហ្វហ្គានីស្ថាន សាធារណរដ្ឋ ស៊ូដង់ខាងត្បូង សាធារណរដ្ឋស៊ូដង់ សាធារណរដ្ឋម៉ាលី សាធារណរដ្ឋសាយប្រីស សាធារណរដ្ឋអាហ្វ្រិក កណ្តាល និងសាធារណរដ្ឋលីបង់ បានចំនួន ៣ ១៧៧នាក់ (ស្រី១៤៧នាក់) ហើយនៅឆ្នាំ២០១៦នេះ កម្ពុជាត្រូវបានអង្គការសហប្រជាជាតិវាយតម្លៃជាប្រទេសជាប់លំដាប់ថ្នាក់លេខ៣៥ ក្នុងចំណោម១២១ ប្រទេស និងលំដាប់ថ្នាក់លេខ៣ ក្នុងចំណោម៨ប្រទេស នៅក្នុងសហគមន៍អាស៊ាន ដែលបានបិទភ្នែកកងកម្លាំង ទៅចូលរួមបេសកកម្មរក្សាសន្តិភាពរបស់អង្គការសហប្រជាជាតិ។





សម្តេចព្រះអគ្គមហាសង្ឃរាជជាតិបតី សម្តេចព្រះសង្ឃរាជ សម្តេចព្រះរាជគណៈ ព្រះថេរានុត្តរៈ គ្រប់ព្រះអង្គជាទីសក្ការៈ សម្តេច ព្រះអង្គម្ចាស់ អ្នកអង្គម្ចាស់ ឯកឧត្តម លោកជំទាវ លោកឧកញ៉ា លោក លោកស្រី ជាទីមេត្រី បងប្អូនជនរួមជាតិទាំងអស់ ជាទីស្នេហា

រាល់សមិទ្ធផលដែលរាជរដ្ឋាភិបាលសម្រេចបានកន្លងទៅនេះ គឺអាស្រ័យដោយមានការដឹកនាំខាង នយោបាយត្រឹមត្រូវ ប្រកបដោយឆន្ទៈមោះមុត មានការចូលរួមគាំទ្រពីសមាជិក សមាជិកានៃស្ថាប័ន នីតិប្បញ្ញត្តិ សមាជិក សមាជិកា រាជរដ្ឋាភិបាល មន្ត្រីរាជការគ្រប់លំដាប់ថ្នាក់ កងកម្លាំងប្រដាប់អាវុធគ្រប់ ប្រភេទ ក្នុងការបំពេញភារកិច្ចរបស់ខ្លួន និងការគាំទ្រយ៉ាងពេញទំហឹងពីប្រជាពលរដ្ឋទូទាំងប្រទេស ព្រមជា មួយនេះដែរ ក៏មានការជួយឧបត្ថម្ភគាំទ្រដោយចិត្តស្មោះស្មើបណ្តាប្រទេសជាមិត្ត ដៃគូអភិវឌ្ឍ និង សហគមន៍អន្តរជាតិផងដែរ។

ឆ្លៀតក្នុងឱកាសនេះដែរ ទូលបង្គំ ខ្ញុំព្រះករុណាខ្ញុំ សូមថ្លែងអំណរគុណចំពោះប្រជាពលរដ្ឋខ្មែរនៅ ទូទាំងព្រះរាជាណាចក្រកម្ពុជា ដែលមានសិទ្ធិបោះឆ្នោត ហើយដែលបានទៅចុះឈ្មោះបោះឆ្នោតរួចហើយ សូមអញ្ជើញទៅចូលរួមបោះឆ្នោតជ្រើសរើសក្រុមប្រឹក្សាឃុំ សង្កាត់ នៅថ្ងៃអាទិត្យទី៤ ខែមិថុនា ឆ្នាំ២០១៧ ខាងមុខឲ្យបានគ្រប់គ្នាគ្រប់គ្រាន់ ដើម្បីអនុវត្តសិទ្ធិពលរដ្ឋ ក្នុងឋានៈជាម្ចាស់ជោគវាសនានៃប្រទេសរបស់ខ្លួន។

សម្រាប់ឆ្នាំថ្មី ឆ្នាំរកា នព្វស័ក ព.ស.២៥៦១ រាជរដ្ឋាភិបាលនៃព្រះរាជាណាចក្រកម្ពុជានឹងខិតខំពុះពារ គ្រប់បែបយ៉ាង ដើម្បីបន្តថែរក្សាការពារសន្តិភាព ស្ថិរភាពនយោបាយ សន្តិសុខ និងសណ្តាប់ធ្នាប់សាធារណៈ ឲ្យបានកាន់តែរឹងមាំ ការពាររដ្ឋធម្មនុញ្ញ ការពាររបបរាជានិយមស្របតាមប្រជាធិបតេយ្យ ជាតិ សាសនា ព្រះមហាក្សត្រ និងការពាររាល់សមិទ្ធផលដែលរាជរដ្ឋាភិបាល និងប្រជាពលរដ្ឋទាំងមូលសម្រេចបានកន្លងមក។ ទន្ទឹមនេះ រាជរដ្ឋាភិបាលនឹងបន្តការធ្វើកំណែទម្រង់រដ្ឋដ៏ស៊ីជម្រៅ ក្នុងនោះមានការពង្រឹងអភិបាលកិច្ចល្អ តាមរយៈការ ពង្រឹងស្ថាប័នជាតិ និងថ្នាក់ក្រោមជាតិ ការធ្វើកំណែទម្រង់វិស័យការ និងវិស័យមជ្ឈការ និងការប្រយុទ្ធ ប្រឆាំងនឹងអំពើពុករលួយ ការអភិវឌ្ឍធនធានមនុស្ស កែលម្អប្រព័ន្ធអប់រំឲ្យកាន់តែមានគុណភាពខ្ពស់ ការលើកកម្ពស់ប្រព័ន្ធការពារសង្គម ការលើកកម្ពស់គុណភាពសេវាសុខាភិបាល និងការកសាង ហេដ្ឋារចនាសម្ព័ន្ធរូបវន្ត សំណង់ ផ្លូវ ស្ពាន ធារាសាស្ត្រ ព្រមទាំងបង្កើនប្រភពថាមពលអគ្គិសនី ដើម្បីបន្ត ការអភិវឌ្ឍវិស័យឧស្សាហកម្ម សិប្បកម្ម សេវាកម្ម ដឹកជញ្ជូន ពាណិជ្ជកម្ម ទេសចរណ៍ និងវិស័យកសិកម្ម ឲ្យកាន់តែរីកចម្រើនថែមទៀត។

សម្តេចព្រះអគ្គមហាសង្ឃរាជជាតិបតី សម្តេចព្រះសង្ឃរាជ សម្តេចព្រះរាជគណៈ ព្រះថេរានុត្តរៈ គ្រប់ព្រះអង្គ ជាទីសក្ការៈ សម្តេច ព្រះអង្គម្ចាស់ អ្នកអង្គម្ចាស់ ឯកឧត្តម លោកជំទាវ លោកឧកញ៉ា លោក លោកស្រី ជាទីមេត្រី បងប្អូនជនរួមជាតិទាំងអស់ ជាទីស្នេហា

ក្នុងឱកាសចូលឆ្នាំថ្មី ឆ្នាំរកា នព្វស័ក ព.ស.២៥៦១ នេះ ក្នុងនាមរាជរដ្ឋាភិបាល និងក្នុងនាមទូល បង្គំជាខ្ញុំ ព្រមទាំងមន្ត្រីរាជការ កងយោធពលខេមរភូមិន្ទ កងនគរបាលជាតិ និងបងប្អូនជនរួមជាតិទាំងអស់ ទូលបង្គំជាខ្ញុំ សូមលំនឹងកាយវាចាចិត្ត គោរពបូងសូងដល់គុណបុណ្យព្រះរតនត្រ័យកែវទាំងបីវត្ថុស័ក្តិសិទ្ធិ ក្នុងលោក ទេវតាឆ្នាំថ្មី ព្រះនាម **អិមិរទេវី** សូមប្រោះព្រំសព្វសាធុការពរ បរមេហាប្រសើរ ចំពោះ





ព្រះករុណាព្រះបាទសម្តេចព្រះបរមនាថ **នរោត្តម សីហមុនី** ព្រះមហាក្សត្រនៃព្រះរាជាណាចក្រកម្ពុជា ជាទីគោរពសក្ការៈដ៏ខ្ពង់ខ្ពស់បំផុត និងសម្តេចព្រះមហាក្សត្រី **នរោត្តម មុនិនាថ សីហានុ** ព្រះវររាជ មាតាជាតិខ្មែរ ក្នុងសេរីភាព សេចក្តីថ្លៃថ្នូរ និងសុភមង្គល សូមព្រះអង្គមានព្រះជន្មាយុយ៉ិនយូរជាងរយ ព្រះវស្សា ព្រះរាជសុខភាពបរិបូណ៌ ព្រះកាយពលមាំមួន ព្រះបញ្ញាញាណភ្លឺថ្លា ដើម្បីបានគង់ប្រថាប់នៅក្នុង ព្រះបរមសិរីរាជសម្បត្តិ ជាម្ចាស់ដ៏ត្រជាក់នៃប្រជាពលរដ្ឋខ្មែរ ជាកូន ជាចៅ ចៅទួត ជានិច្ចនិរន្តរ៍តរៀងទៅ។

ក្នុងឱកាសដ៏មហានក្ខត្តប្បក្សនេះដែរ ក្នុងនាមរាជរដ្ឋាភិបាលនៃព្រះរាជាណាចក្រកម្ពុជា និងក្នុងនាម ទូលបង្គំ ខ្ញុំព្រះករុណាខ្ញុំ សូមថ្វាយ និងប្រគេនព្រះពរចំពោះសម្តេចព្រះអគ្គមហាសង្ឃរាជាធិបតី សម្តេចព្រះសង្ឃរាជ សម្តេចព្រះរាជាគណៈ និងព្រះសង្ឃគ្រប់ព្រះអង្គ សូមមានព្រះជន្មាយុយ៉ិនយូរជាងរយ ព្រះវស្សា មានព្រះរាជសុខភាពល្អបរិបូណ៌ ព្រះកាយពលមាំមួន ព្រះបញ្ញាញាណភ្លឺថ្លា ដើម្បីបានគង់ប្រថាប់ ជាម្ចាស់របស់ពុទ្ធបរិស័ទក្នុងព្រះរាជាណាចក្រកម្ពុជាជានិច្ចនិរន្តរ៍តរៀងទៅ និងសូមជូនពរដល់ជនរួមជាតិខ្មែរ គ្រប់រូបដែលកំពុងរស់នៅក្នុង និងក្រៅប្រទេស មន្ត្រីរាជការ នាយទាហាន ពលទាហាននៃកងយោធពល ខេមរភូមិន្ទដែលបាន និងកំពុងបំពេញភារកិច្ចការពារអធិបតេយ្យ បូរណភាពទឹកដីនៃព្រះរាជាណាចក្រ កម្ពុជា និងកំពុងបំពេញបេសកកម្មរក្សាសន្តិភាព និងមនុស្សធម៌នៅក្រៅប្រទេស នាយនគរបាល ពលនគរបាលដែលបាននិងកំពុងរួមចំណែកការពារបូរណភាពទឹកដី និងថែរក្សាការពារសន្តិសុខ សណ្តាប់ ធ្នាប់សាធារណៈ នៃមាតុភូមិ ក្លាយៗសិស្សានុសិស្ស និស្សិត យុវជន យុវនារី កម្មករ និយោជិត ធុរជន និង វិនិយោគិនដែលកំពុងប្រកបធុរកិច្ចនៅលើទឹកដីកម្ពុជា សូមទទួលបាននូវភាពជោគជ័យសិរីសួស្តី ជ័យមង្គល និងវិបុលសុខជាដរាបតរៀងទៅ។

សូមទេវតាឆ្នាំថ្មី ព្រះនាម **អិមរាទេវី** ជួយអភិបាលគ្រប់គ្រង ជួយបីបាច់ថែរក្សាគាំពារ និង ប្រសិទ្ធពរជ័យដល់ប្រជាពលរដ្ឋខ្មែរគ្រប់រូប ឲ្យមានសមានចិត្តជាកុសល យោគយល់គ្នា រួបរួមសាមគ្គីគ្នាជា មហាគ្រួសារតែមួយនៅលើទឹកដីមាតុភូមិអង្គរជាទីស្នេហា ដោយសេចក្តីសុខក្សេមក្សាន្ត និងប្រកបដោយ កិត្តិយស សេចក្តីថ្លៃថ្នូរ តរៀងទៅ។

*Handwritten signature*

សូមអរព្រះគុណ និងអរគុណ!  
ធ្វើនៅរាជធានីភ្នំពេញ ថ្ងៃទី ០៧ ខែ មេសា ឆ្នាំ២០១៧



**សម្តេចអគ្គមហាសេនាបតីតេជោ ហ៊ុន សែន**